

## फसल मौसम सतर्कता समूह (क्रॉप वेदर वॉच ग्रुप) की छठवीं बैठक की संस्तुतियाँ

**दिनांक** : 10 जून, 2015  
**समय** : 11.00 बजे  
**स्थान** : उपकार सभाकक्ष


क्रॉप वेदर वॉच ग्रुप की वर्ष 2015-16 की छठवीं बैठक प्रो. राजेन्द्र कुमार, महानिदेशक उ.प्र. कृषि अनुसंधान परिषद की अध्यक्षता में दिनांक 10 जून, 2015 को उ.प्र. कृषि अनुसंधान परिषद के सभाकक्ष में सम्पन्न हुई। बैठक में च.शे.आ. कृषि एवं प्रौद्योगिक विश्वविद्यालय, कानपुर के मौसम वैज्ञानिक; न.दे. कृषि, प्रौ. विश्वविद्यालय, कुमारगंज, फैजाबाद के पूर्व धान प्रजनक; कृषि विभाग, उद्यान विभाग, रेशम विभाग, मत्स्य विभाग, रिमोट सेंसिंग एप्लिकेशन सेंटर, लखनऊ एवं परिषद के अधिकारियों/वैज्ञानिकों ने भाग लिया।

भारतीय मौसम विज्ञान विभाग से प्राप्त मौसम पूर्वानुमान एवं उपग्रह से प्राप्त चित्रों के विश्लेषण के अनुसार (दिनांक 10 जून से 16 जून, 2015 तक) प्रदेश के सभी क्षेत्रों में हल्के से मध्यम बादल छाये रहने एवं प्रदेश के पूर्वी क्षेत्रों में दक्षिणी-पश्चिमी एवं उत्तर-पश्चिमी हवाएँ 10-12 किमी. प्रति घण्टे की औसत गति से तथा मध्यांचल, बुंदेलखण्ड एवं पश्चिमांचल क्षेत्रों में उत्तर-पश्चिमी एवं उत्तर-पूर्वी हवाओं के 8-10 किमी. की औसत गति से चलने के आसार हैं। इस सप्ताह के प्रारम्भिक चार दिनों में प्रदेश के पश्चिमी, मध्यांचल एवं बुंदेलखण्ड क्षेत्रों में अधिकतम तापमान 44-46 डिग्री सेल्सियस एवं न्यूनतम तापमान 28-30 डिग्री सेल्सियस रहने की सम्भावना है जो सामान्य से 3-4 डिग्री सेल्सियस अधिक है। प्रदेश में सप्ताह के अंतिम दिनों (14 एवं 15 जून) में धूल भरी तेज हवाओं एवं गरज-चमक के साथ हल्की बारिश स्थानीय स्तर पर कुछ जनपदों में होने की सम्भावना है जिससे इन क्षेत्रों में दिन का अधिकतम तापमान 38-40 डिग्री सेल्सियस एवं न्यूनतम तापमान 28-30 डिग्री सेल्सियस के मध्य रहने की सम्भावना है जो सामान्य के आसपास है। अधिकतम सापेक्षिक आर्द्रता सप्ताह के प्रथम चार दिनों में 40-50 प्रतिशत एवं न्यूनतम आर्द्रता का प्रतिशत प्रदेश के अधिकांश क्षेत्रों में 15-25 प्रतिशत तथा सप्ताह के शेष दिनों में अधिकतम आर्द्रता पूर्वी उत्तर प्रदेश सहित धूल भरी आँधियों के साथ वर्षा से आच्छादित जनपदों में 65-75 प्रतिशत एवं न्यूनतम आर्द्रता 35-45 प्रतिशत रहने की सम्भावना है। इस सप्ताह अगले 2-3 दिनों तक गर्म हवाओं में बदलाव की कोई सम्भावना नहीं है। कुल मिलाकर इस सप्ताह मौसम शुष्क रहेगा।

दक्षिण-पश्चिमी मानसून सक्रिय होकर वातावरण के ऊपरी सतह हवा की चक्काती परिसंचरण के माध्यम से आंध्र प्रदेश, उड़ीसा, बंगाल की खाड़ी एवं पश्चिमी गंगा के मैदानों तक पहुँच चुका है। मानसून की नाद (ट्रफ लाइन) समुद्र से 1.5 किमी. की ऊँचाई से बंगाल की खाड़ी के उत्तरी पश्चिमी क्षेत्रों से होते हुए पश्चिमी बंगाल एवं हिमालय के उत्तर-पूर्वी तटीय क्षेत्रों तक गुजर रही है।

अतः प्रदेश में फसल एवं मौसम के इस परिप्रेक्ष्य में किसानों को निम्नलिखित सुझाव दिये जाते हैं:-

- मौसम के पूर्वानुमान एवं संसाधनों के दृष्टिगत कम एवं मध्यम अवधि की प्रजातियों को वरीयता दी जाय तथा धान की नर्सरी 5-7 दिन के अन्तराल पर तैयार की जाय।
- सीमित संसाधन होने के बावजूद कृषक फास्फेटिक उर्वरक व जैविक खादों का प्रयोग अवश्य करें ताकि प्रतिकूल परिस्थितियों में भी फसल को हानि कम से कम हो।
- नर्सरी डालने के लिए शोधित बीज का ही प्रयोग करें। यदि बीज पूर्व शोधित न हो तो धान की नर्सरी डालने से पूर्व बीज शोधन सुनिश्चित करें।
- नर्सरी में पानी का तापमान बढ़ने पर क्यारी से पानी निकाल कर पुनः सिंचाई करें। सिंचाई यथासंभव सायंकाल ही करें।
- स्री पद्धति से 1 हे. रोपाई हेतु मात्र 1000 वर्ग फुट क्षेत्रफल की पौध पर्याप्त है तथा नर्सरी की क्यारियाँ 4-5 इंच ऊँची हों। स्री पद्धति के लिये 6 किग्रा. प्रति हे. की दर से बीज की नर्सरी में बुआई करें। स्री पद्धति की नर्सरी में जहाँ तक संभव हो देशी खाद का ही प्रयोग करें।
- उर्द, मूँग, सूरजमुखी की फसलों एवं लीची व आम के बागों में पर्याप्त नमी बनाये रखें।
- मौसम सम्बन्धी पूर्वानुमान के दृष्टिगत किसान ज्वार, बाजरा, तिल, उर्द, मूँग के बीज की व्यवस्था रखें।
- मौसम की निर्भरता को देखते हुए कृषकों से अनुरोध है कि अपनी फसलों का बीमा अपने नजदीकी सहकारी या व्यावसायिक बैंकों के माध्यम से अवश्य करावें। खरीफ 2015 के लिए फसलों के बीमा कराने की अवधि संशोधित राष्ट्रीय कृषि बीमा योजना में 1 अप्रैल से 31 जुलाई व मौसम आधारित फसल बीमा योजना में 1 अप्रैल से 30 जून, 2015 तक है। इन योजनाओं के अंतर्गत जिन किसानों के किसान क्रेडिट कार्ड चालू हैं वे अपनी फसलों का बीमा सम्बन्धित बैंक कर्मचारियों से करा लें।
- कृषि विभाग द्वारा चलायी जा रही पारदर्शी किसान योजना के अंतर्गत कृषि निवेश, कृषि यंत्र, बीज, कृषि रसायनों को प्राप्त करने हेतु अपना रजिस्ट्रेशन कराएँ। किसान कृषि विभाग की वेबसाइट [www.upagriculture.com](http://www.upagriculture.com) पर ऑनलाइन रजिस्ट्रेशन करा सकते हैं।



## धान की खेती

- नर्सरी लगाने के 20 दिन के अन्दर एक छिड़काव ट्राइकोडर्मा का करें।
- बीज शोधन हेतु 5 ग्राम प्रति किग्रा. बीज की दर से ट्राइकोडर्मा का प्रयोग किया जाये।
- यदि जीवाणु झुलसा या जीवाणुधारी रोग की समस्या हो तो 25 किग्रा0 बीज के लिए 4 ग्राम स्टेप्टोमाइसीन सल्फेट या 40 ग्राम प्लान्टोमाइसीन को पानी में मिलाकर रात भर भिगो दें। दूसरे दिन छाया में सुखाकर नर्सरी डालें।
- जिन क्षेत्रों में शाकाणु झुलसा की समस्या है तथा बीज शोधित न हो, ऐसी दशा में उनमें 25 किग्रा0 बीज को रातभर पानी में भिगोने के बाद दूसरे दिन अतिरिक्त पानी निकाल देने के बाद 75 ग्राम थीरम या 50 ग्राम कार्बेन्डाजिम को 8-10 लीटर पानी में घोलकर बीज में मिला दिया जाये इसके बाद छाया में अंकुरित करके नर्सरी डाली जायें।
- अधिक जल भराव वाले क्षेत्रों हेतु जहां एक मीटर से अधिक पानी लगा रहता है, धान की संस्तुत प्रजातियों यथा जलनिधि एवं जलमग्न की सीधी बुआई शीघ्र समाप्त करें। जहाँ तक सम्भव हो ड्रमसीडर या जीरो-टिल-फर्टी-ड्रिल से ही बुआई करें। उन क्षेत्रों में जहां खेत में पानी 50 से 100 सेमी. तक कम से कम 30 दिन भरा रहता है रोपाई हेतु जल लहरी एवं जलप्रिया की नर्सरी यथाशीघ्र डालें।
- सामयिक बाढ़ वाले क्षेत्रों हेतु बाढ़ अवरोधी, स्वर्णा सब-1 तथा कम जल भराव वाले क्षेत्रों हेतु जल लहरी एवं एन.डी.आर.-8002 प्रजातियों की नर्सरी डालें।
- धान की मध्यम अवधि वाली प्रजातियां यथा नरेन्द्र धान-359, मालवीया धान-36, मालवीय धान-1, नरेन्द्र धान-2064, नरेन्द्र धान-2065, नरेन्द्र धान-2026 नरेन्द्र धान-3112-1 आदि की नर्सरी डालें।
- संकर धान की प्रजातियों यथा एराइज-6444, 6201, जे.के.आर.एच.-401 (ऊसर हेतु भी संस्तुत) पी.एच.बी.-71, नरेन्द्र संकर धान-2,3, के.आर.एच.-2, पी.आर.एच.-10, यू.एस.-312, पूसा आर.एच.-10, वी.एस.आर.-202, आर.एच.-1531 आदि की नर्सरी डालें।
- सुगंधित धान की प्रजातियों टाइप-3, कस्तूरी, पूसा बासमती-1, हरियाणा बासमती-1, बासमती-370, तारावडी बासमती, मालवीय सुगंध, मालवीय सुगंध 4-3, वल्लभ बासमती-22, नरेन्द्र लालमती, नरेन्द्र सुगंध आदि की नर्सरी डालें।
- खैरा रोग जिंक की कमी के कारण नर्सरी में लगता है। इस रोग में पत्तियाँ पीली पड़ जाती हैं जिस पर बाद में कथई रंग के धब्बे बन जाते हैं। खैरा रोग के नियन्त्रण हेतु 5 किग्रा. जिंक सल्फेट को 20 किग्रा. यूरिया अथवा 2.50 किग्रा. बुझे हुए चूने को प्रति हे. लगभग 1000 ली. पानी में घोलकर छिड़काव करें।
- सफेदा रोग लौह तत्व की कमी के कारण नर्सरी में लगता है। इस रोग में नई पत्ती कागज के समान सफेद रंग की निकलती है। सफेदा रोग के नियन्त्रण हेतु 5 किग्रा. फेरस सल्फेट को 20 किग्रा. यूरिया अथवा 2.50 किग्रा. बुझे हुए चूने को प्रति हे. लगभग 1000 ली. पानी में घोलकर छिड़काव करें।

## मक्का की खेती

- अच्छा उत्पादन प्राप्त करने के लिए मक्का की देर से पकने वाली संकर प्रजातियों गंगा-11, सरताज, एच.क्यू.पी.एम.-5, प्रो-316 (4640), बायो-9681, वाई-1402, एच.क्यू.पी.एम.-8 तथा संकुल किस्म प्रभात की बुआई करें।
- यदि बीज शोधित न हो तो बीज बोने से पूर्व 1 किग्रा. बीज को 2.5 ग्रा. थीरम से शोधित करना चाहिये या बीज को इमिडाक्लोप्रिड 2 ग्रा./किग्रा. से बीज को शोधित करना चाहिए।

## अरहर की खेती

- सिंचित क्षेत्रों में पश्चिमी उ.प्र. हेतु अरहर की अगेती संस्तुत प्रजाति पारस तथा सम्पूर्ण उ.प्र. हेतु संस्तुत प्रजातियों यू.पी.ए.एस.-120, टा-21 तथा पूसा-992 की बुआई शीघ्र समाप्त करें।
- बुआई से पूर्व यदि बीज शोधित न हो तो एक किग्रा. बीज को 2 ग्रा. थीरम, एक ग्राम कार्बेन्डाजिम अथवा 4 ग्राम ट्राइकोडर्मा+1 ग्राम कारबाक्सिन से उपचारित करें। बुआई से पहले हर बीज को अरहर के विशिष्ट राइजोबियम कल्चर से उपचारित करें।

## गन्ना की खेती

- गन्ने में 15-20 दिन के अन्तराल पर सिंचाई कर नमी बनाये रखें तथा खरपतवार नियंत्रण हेतु आवश्यकतानुसार गुड़ाई करें।
- गन्ने में जल संरक्षण हेतु गन्ने की पत्तियों का मल्व प्रयोग करें।
- फरवरी, मार्च में बोये गन्ने में यदि अभी तक टापड्रेसिंग नहीं की गयी है तो सिंचाई उपरान्त 50 किग्रा. नत्रजन/हे. (110 किग्रा. यूरिया) की दर से जड़ के पास टापड्रेसिंग करें तथा गुड़ाई करें।
- यूरिया छिड़काव से गन्ने की फसल से भरपूर लाभ उठाने हेतु 2.5 प्रतिशत यूरिया पानी में घोलकर छिड़काव करें।
- अंकुर बेधक कीट की रोकथाम के लिये फसल पर 15 दिन के अन्तराल पर तीन बार मेटासिड 50 प्रतिशत घोल 1.0 ली. को 625 ली. पानी में घोलकर प्रति हे. की दर से छिड़काव करें।
- पायरीला का प्रकोप होने पर तथा परजीवी (इपीरिकेनिया मेलानोल्यूका) न पाये जाने की स्थिति में इण्डोसल्फान 35 प्रतिशत घोल

# Crop Weather Watch Group Advisory

U.P. Council of Agricultural Research, Lucknow

0.67 ली. प्रति हे. अथवा क्वीनालफास 25 प्रतिशत घोल 0.80 ली. प्रति हे. 625 ली. पानी में मिलाकर छिड़काव करें।

## बागवानी

- फलों के नये बाग लगाने के लिये उपयुक्त खेत का चयन एवं रेखांकन कर गड्डों की खुदाई कर गड्डे में खाद-उर्वरक की उपयुक्त मात्रा तथा नीम की खली व मिट्टी की समान मात्रा मिलाकर जमीन से लगभग 1 फीट ऊँचा भराई करें।
- आम के बागों में फल मक्खी की संख्या जानने एवं उसके नियंत्रण हेतु कार्बरिल 0.2 प्रतिशत+प्रोटीन हाइड्रोलाइसेट या सीरा 0.1 प्रतिशत अथवा मिथाइल यूजीनाल 0.1 प्रतिशत+मैलाथियान 0.1 प्रतिशत के घोल को डिब्बों में डालकर पेड़ों पर ट्रेप लगायें।
- आम के परिपक्व फलों की तुड़ाई 8-10 मिमी. लम्बी डंठल के साथ करें, जिससे फलों पर चप न लगने पाये। इससे स्टेम इण्ड रॉट बीमारी नहीं लगती, पकने पर फल दाग रहित आकर्षक होते हैं तथा भण्डारण क्षमता 2-3 दिन बढ़ जाती है। तुड़ाई के समय फलों को चोट व खरोच न लगने दें तथा मिट्टी के सम्पर्क से बचायें।
- फलों की तुड़ाई के लिए उपोष्ण बागवानी संस्थान द्वारा विकसित तुड़ाई यंत्र उपयुक्त है जिससे प्रति घण्टे 800-1000 फल तोड़े जा सकते हैं। यह यंत्र संस्थान में उचित मूल्य पर उपलब्ध है।
- पौध प्रवर्धन हेतु आम में ग्राफ्टिंग का कार्य करें।

## सब्जियों की खेती

- खरीफ सब्जियों यथा बैंगन, मिर्च एवं फूलगोभी की अगेती किस्मों की नर्सरी में बुआई करें।
- भिण्डी व लोबिया की बुआई करें।
- सब्जियों में यथासम्भव जैव नाशिजीवियों का ही प्रयोग करें।
- सब्जियों में आवश्यकतानुसार सिंचाई करते रहें।
- हल्दी एवं अदरक की बुआई 15 जून तक अवश्य पूर्ण कर लें।
- वर्षाकालीन सब्जियों यथा लौकी, तोरई, सेम, काशीफल व टिण्डा की बुआई करें।

## पशुपालन



- बड़े पशुओं में गला घोटू बीमारी की रोकथाम हेतु एच.एस. वैक्सीन से तथा लंगड़िया बुखार की रोकथाम हेतु वी.क्यू. वैक्सीन से टीकाकरण करायें। यह सुविधा सभी पशु चिकित्सालय पर उपलब्ध है।
- पशुओं को लू से बचाने के लिए दोपहर में छायादार स्थान पर बाँधें तथा सुबह एवं सायंकाल में ही चराई करायें।
- पशुओं को पर्याप्त मात्रा में साफ पानी पिलायें।
- दुहान से पहले पशुओं को सुबह-शाम ताजे पानी से नहलायें और खरहरा करें जिससे पशुओं में दूध उत्पादन कम न हो।
- जायद चारा फसलों में सिंचाई करते रहें जिससे कि फसल की बढ़वार प्रभावित न होने पाये। पशुओं को हरा चारा अवश्य खिलायें।
- पशुओं को मुर्झाया हुआ हरा चारा (विशेष रूप से ज्वार) ना खिलायें क्योंकि इसमें एच.सी.एन. तत्व (जहरीला तत्व) की अधिकता से पशु बीमार हो सकते हैं।
- वर्तमान मौसम में तापमान अधिक होने के कारण पशुओं में डिहाइड्रेशन की समस्या हो सकती है। इससे बचाव हेतु पशुओं को खनिज-लवण मिक्चर खिलायें।

## मत्स्य पालन

- तालाब निर्माण का उपयुक्त समय है जो किसान नये तालाब बनाना चाहते हों या अपने तालाब का सुधार कार्य कराना चाहते हैं वे 20 जून तक निर्माण कार्य पूरा करा लें तथा आगामी मौसम में मत्स्य पालन की तैयारी करें।
- जिन मत्स्य पालकों के तालाबों में अवांछनीय मत्स्य प्रजातियां पाई जा रही हैं उनमें बार-बार जाल चलाकर मछलियों को निकाल लें एवं तालाब को गर्मी में सुखाने के पश्चात आगामी मौसम में मत्स्य पालन करें।
- ऐसे तालाब जिनमें पानी सूखने की सम्भावना नहीं है, उनमें अवांछनीय मछलियों के नियंत्रण हेतु 25 क्यू./हे. की दर से 1 मीटर गहरे तालाब में महुआ की खली डाल दें। 24 घंटे में मछलियाँ सतह पर आ जाएंगी। इन्हें बेच दें। महुआ की खली डालने के 15 दिन बाद तालाब तैयार हो जाएगा।
- मत्स्य बीज उत्पादक अपने ब्रूड फिश को पूरक आहार शरीर भार के दो प्रतिशत की दर से प्रतिदिन खिलायें साथ ही साथ विटामिन-ई युक्त आहार भी दें। नर मादा को यदि अभी तक अलग-अलग तालाबों में नहीं किया है तो शीघ्र कर लें।
- कतला, रोहू एवं नैन प्रजातियों में मेच्योरिटी आ गई है। तालाब का जलस्तर 5 से 6 फुट बनाये रखें। जिन मत्स्य बीज उत्पादकों ने अभी तक नर्सरियों को तैयार नहीं किया है वे शीघ्र नर्सरियों को तैयार कर लें।
- कतला, रोहू, नैन प्रजातियों का उत्प्रेरित प्रजनन का समय आ गया है। हैचरी स्वामी मानसून के आगमन संबंधी पूर्वानुमान पर विशेष ध्यान दें। 20 जून से कतला, रोहू, नैन मत्स्य प्रजातियों का उत्प्रेरित प्रजनन करायें साथ ही आवश्यकतानुसार सिल्वर कार्प एवं ग्रास कार्प मत्स्य प्रजातियों का उत्प्रेरित प्रजनन भी करायें।

# Crop Weather Watch Group Advisory

U.P. Council of Agricultural Research, Lucknow



- निजी क्षेत्र की कुछ हैचरियों पर उत्प्रेरित प्रजनन के मध्यम से मत्स्य बीज का उत्पादन प्रारम्भ कर दिया गया है। इच्छुक मत्स्य पालक अपने तालाबों में मत्स्य बीज का संचय करायें।
- जो भी मत्स्य पालक मत्स्य बीज उत्पादन की प्रक्रिया से जुड़े हैं वे अपनी नर्सरी की तैयारी कर लें।
- पूरे प्रदेश में जल संसाधन विभाग द्वारा तालाब को गहरा कराये जाने की योजना चलाई जा रही है। ग्रामसभा के तालाब जो पट्टे पर हैं तथा कम गहराई के हैं उन्हें गहरा कराने के लिए जिलाधिकारी को आवेदन करें।
- थाई मॉंगूर मछली पालना प्रतिबन्धित है। इसको न पाला जाये।

## रेशम पालन

- टसर बीजागारों में संरक्षित कोयों में प्यूपा को जीवित रखने के लिए ठण्ड बनाये रखें।
- सिंचित क्षेत्र में शहतूत पौधों की तथा शहतूत/अर्जुन की नर्सरी की नियमित सिंचाई करते रहें।
- असिंचित क्षेत्र में शहतूत/अर्जुन पौधों के चारों तरफ मिट्टी की गुड़ाई कर नमी संरक्षित रखने का प्रयास करें।
- नये क्षेत्र में वृक्षारोपण कराने हेतु मृदा कार्य पूर्ण कराया जाय।

## वानिकी

- गड्ढा भरण 15 जून तक पूर्ण कर लें। वृक्षारोपण हेतु आवश्यक पौधे प्राप्त कर लें। पौधों के रोपण अथवा बिक्री हेतु ले जाने से पूर्व तक खुले क्षेत्र में सिंचाई करें।

**क्रॉप वेदर वॉच ग्रुप की अगली बैठक 18 जून, 2015 को प्रातः 11:00 बजे आयोजित किया जाना प्रस्तावित है।**

## नोटः

- क्राप वेदर वाच ग्रुप की बैठकों की संस्तुतियाँ वेबसाईट [www.upcaronline.org](http://www.upcaronline.org) पर भी उपलब्ध है।
- क्राप वेदर वॉच ग्रुप की बैठकों की संस्तुतियाँ इफको किसान संचार लिमिटेड के द्वारा प्रदेश के 9 लाख कृषकों को वॉयस एस.एम.एस. के रूप में कृषकों को प्रेषित की जा रही हैं।
- आंचलिक मौसम केन्द्र, मौसम विभाग, अमौसी द्वारा मुफ्त टेलीफोन सेवा प्रारम्भ की गई है, जिसका नम्बर **18001801717** है। अतः कृषक मौसम सम्बन्धी जानकारी इस फोन नम्बर पर प्राप्त करें।